

Il-papà ma daħalx f'dad-dettall kollu. Kulma qalli kienu ftit kelmiet: li fasslu b'lura biex kull triq tiġi skartata għax m'hemmx għażla oħra. Ma nafx jekk l-istudju tkellmum dwarha din.

Xi tgħidli dwar l-użu tal-Malti f'dar-rumanz?

Nahseb wieħed mill-aktar elementi tar-rumanz li impressjonaw lill-kritiċi, u lill-qarrejja, kien proprju l-użu tal-Malti.

Il-papà mhux biss inqeda b'Malti sabiħ – kif wara kollox kien jaf jagħmel bil-hila ta' mgħallem – imma bexx il-ktieb b'riferenzi letterarji għal awturi oħrajn. Allura min qara l-awturi klassiċi li ġew qabel il-papà, seta' jintebaħ li Frans Sammut kien qiegħed il-ħin kollu jirreferi għalihom. Din jgħidulha intertestwalità u għandi nifhem li dal-aspett ġie studjat fl-Università.

Filfatt, dar-rumanz jiġi studjat l-Università ta' Malta, hux tassew?

Iva, mill-anqas fil-korsijiet tad-Dipartiment tal-Malti. Jien inhoss li għandu jiġi studjat f'Dipartimenti oħrajn ukoll.

Xi 6 snin ilu, l-istudentessa Stephanie Farrugia qalbet siltiet minnu għall-Ingliż u nahseb għamlet biċċa xogħol sabiħa ħafna. Inhegġiġha tithajjar tkompliħ ix-xogħol.

Li jdejjaqni – biex nitkellem ċar – hu li jsiru l-fotokopji, b'nuqqas ta' osservanza tal-liġijiet dwar il-jeddijiet tal-awtur, tal-copyright biex niftehmu. L-Università jmissha tgħallem lill-istudenti kif jobduha l-liġi, mhux kif iduru madwarha. Inkella l-istudenti jkun qed jitgħallmu tagħlim mejjet, maqtuġħ mill-valuri t-tajbin u mill-ħajja taċ-ċittadin rett u bil-għaqal.

Tkellimt mal-Professor Arnold Cassola

Il-Professor Arnold Cassola huwa lettur u riceratur u għadu jgħallem dan ir-rumanz u għaldaqstant qasam ukoll xi ftit ħsibijiet magħna.

Fost oħrajn qalilna:

“Il-Gaġġa huwa għaliġa wieħed mill-kapolavuri tal-letteratura Maltija moderna, rumanz li fih l-awtur kellu l-kuraġġ jisfida d-drawwiet tipiċi li kienu jikkarakterizzaw

il-ħajja tradizzjonali Maltija u jesponi l-ipokrisija ta' soċjeta' li kienet qed tgħix priguniera ta' drawwiet foloż li ġew imposti fuqha minn min fil-ħajja kien aktar medhi mill-apparenza milli mis-sustanza. Rumanz li jiena nqis bhala klassiku modern.”

Studju essenzjali dwar dan il-ktieb huwa ċertament “Migration in contemporary Maltese fiction”, propju tal-istess Professor Cassola.

F'dan l-artiklu Cassola jqabbal il-karattru ta' Fredu Gambin, il-karattru ewlieni f'dan ir-rumanz ma' dak ta' Raymond f'L-Ewwel Weraq tal-Bajtar ta' Alfred Sant.

Għall-kongress dwar l-Identita' Maltija, organizzat mill-AZAD fl-1994, il-Professor Cassola reġa' għamel dan il-paragun u qal hekk:

“Fredu Gambin, fil-Gaġġa ta' Frans Sammut, l-ewwel jaħrab minn raħaltu għal Tas-Sliema. Izda għalxejn. Imbagħad, bħal Raymond, jiddeciedi li jemigra. Mhux qabel, izda, rna jkun għadda minn mohħu l-ħsieb tas-suwicidju, il-ħarba estrema mid-duq tal-ambjent Malti.”

L-aħħar ħsibijiet

Ippreżentajtkom intervista qasira ma' Dr Mark Sammut, kumment ta' Prof Arnold Cassola u anke l-istudju tiegħu. Forsi magħhom inżid ukoll l-analiżi tal-Professor Peter Serracino Ingloft li wieħed jista' jsibha wkoll f'xi verżjonijiet ta' dan il-ktieb. Ovvjament ftit li xejn hemm xi nżid, pero' xtaqt naqsam magħkom kumment għal riflessjoni (u għal dan ħadt il-liberta' biex nagħmel hekk). X'nitgħallmu mir-realta' tal-immigranti fostna? Kemm huwa diffiċli li ma jibqgħux “fir-raħal” tagħhom anke waqt li jkun fostna? Waqt li jaspiraw li jfittxu ħajja aħjar u jafu li hija aħjar, xorta hemm xenqa għal pajjizhom minkejja t-tbatija? Qed nagħmlu biżżejjed biex niffacilitaw din it-tranzizzjoni u aħna, l-poplu, konxji ta' dan il-proċess?

Ktieb bħal dan ċertament mhux biss jibqa' jwassal għal diversi studji u analiżi, imma l-qarrejja bhali, jhallilna spunt għal ħafna riflessjonijiet fuq temi oħrajn madwarna.

Żmien ta' Riflessjoni

Kif nagħmel dejjem qed knipprezentalkom żewġ kotba godda marbuta ma' dawn iż-żminijiet.

It-Trespisa tat-Tama ta' Rev Dr Ray Francalanza OSA STHD

Din l-informazzjoni hija mehuda mill-Prezentazzjoni għall-ktieb, ta' Daniel Azzopardi

Il-ktieb kollu joffri xenarju vast u mirqum flesperjenza umana. Ma nixtieqx li f'dan l-istadju tal-prezentazzjoni, nagħmel xi sintezi tal-kapitli li fih għax ma rridx intellef lill-qarrej mill jagħmel din l-iskoperta waħdu. Hemm vrus u frażijiet li trid taqrahom bil-mod sew għax minbarra li huma qawwija u inċisivi ħafna, kważi kull kelma terġa' mbagħad tiftaħlek dimensjonijiet oħra fl-istess realta.

Waqt li tkun qiegħed taqra, faċli tħoss qalb, mohħ u l-ispirtu ta' Fr Ray. Faċli timmarka l-enfasi u l-impronta partikolari tiegħu. Tħoss il-ħegġa ta' qalbu u ta' talbu. Tħoss kliemu jmissek fil-fond ta' qalbek. Fi kliemu hemm melodija, armonija u balzmu, daqskemm hemm mumentu oħra fejn ċerti xbihat jiddisturbaw u jhalluk letteralment bla kliem. Fih hemm lehen ta' kuxjenza li hu silenzjuż u jgħajjat fl-istess ħin. Il-kitba hi limpida u mexxejja. Xejn mhu kriptiku jew imgeżwer. Xejn mhu miragġ, virtwali jew mistħajjel. Hemm esperjenza li ssarrfet f'kontenut psikoloġiku qawwi. Jagħti attenzjoni partikolari lil dak li s-soltu ma jidherx mal-ewwel u josserva ħafna dettalji li l-għajn mgħaġġla mhux dejjem tintebaħ bihom. Hemm ċerta għera fil-kitba – tipika ħafna f'Fr Ray - li tmissek u ġieli żżarmak minn ġewwa. Imma din hi forza għat-tajjeb għax tiskomodak, tqajmek mill-medjokrita, mir-raqda u mill-aljenazzjonijiet, waqt li timbuttak tfittejjem dak li hu l-ogħla.

Il-ħrib mill-prezent u s-sejba tal-verita huma żewġ poli oħra li Fr Ray jagħfas qawwi

fuqhom. Il-mod kif imbagħad waħhad flimkien il-bnazzi u l-maltemp, il-wita u l-ostakli fit-triq, is-saram u l-intoppi tal-ħajja mal-ħolma tat-tama li ma tmute hi xi haġa li tħallik profundament bla kliem. Lil Fr Ray, hu u jikkummenta fuq dak li għex, osserva u sab fil-mogħdija tal-ħajja, tħossu jimxi u jtr fl-istess ħin.

Kif inhu inevitabbli għal kulhadd, il-ħajja fl-isfumaturu u fix-xejriet kollha tagħha, aħna u nikbru tħalli dejjem marki fina lkoll! Kullimkien issibhom il-perikli, id-dellijiet, it-tniġġis, it-trabokki, ix-xquq u l-konsenturi. U l-implikazzjonijiet li joħorgu minnhom. Fr Ray isemmi b'mod ċar ħafna dak li hemm taħt isaff oħxon tal-wiċċ. Bil-ħsieb, bil-kitba u bit-taħdit tiegħu hu jikxef b'ħila kbira l-ilużjoni ta' dak li qisu jidher li huwa ġnien perfett. Kien hemm mumentu li beda jinżilli d-dmugħ hu u jsemmi ċerti sitwazzjonijiet u toroq li hu sabhom imħarbtu u diffiċli.

'Tislma lil Kristu Sidna: Quddiem il-Kurċifiss' ta' Oliver Friggieri, ta' Terence Portelli; Publikatur: Reliġjon u Hajja

Fost il-ħafna poeziji li kiteb Oliver Friggieri (1947–2020), insibu din il-ġawhra, 'Tislma lil Kristu Sidna'. Din hi poezija spiritwali li fiha l-poeta jitkellem b'mod imqanqal mal-Kurċifiss. Fi Kristu msallab Friggieri jara s-simbolu tat-tbatija li paradossalment isserraħ u tifdi, il-misteru li jagħti sens lill-ħajja ta' kull bniedem u lill-Istorja tal-umanità.

Id-dar tal-pubblikazzjoni 'Reliġjon u Hajja' għarfet l-importanza ta' din il-poezija, u għalhekk qiegħda tip-pubblikaha fi ktieb illustrat. Ma' vrus il-poeta qed jidheru 'l fuq minn hamsa u għoxrin pittura klassika li jirrakuntaw il-passjoni; flimkien, jifurmwaw vjaġġ artistiku u letterarju uniku.

Forsi ftit jafu li Oliver Friggieri kien iħobb jagħmel disinji varji, fosthom tal-Kurċifiss. F'dan il-ktieb qed tidher



għall-ewwel darba għażla sabiħa tagħhom, b'uħud minnhom qed jidheru għall-ewwel darba.

Il-ktieb fih ukoll studju kritiku tal-poezija ta' Oliver Friggieri, miktub minn Dr Terence Portelli, akkademiku fil-Fakultà tal-Edukazzjoni. Din il-kitba tistharreg fid-dettall: il-qrubija tal-poeta mal-Eżistenzjalizmu Kristjan, l-istorja ta' din il-poezija, it-temi u x-xbihat ewlenin tagħha, u l-irqaqat stilistiċi u retorici mħaddma. Portelli jagħti wkoll interpretazzjoni tad-disinji li l-poeta pinga ma' vrusu, u fl-aħħar, jisħaq fuq l-ideat ewlenin li Friggieri mas-snin iddistilla u għażel bhala l-wirt morali u spiritwali tiegħu lin-nazzjon Malti kollu.

Il-ktieb jinsab għall-bejgħ mis-sit elettroniku www.ruhmalta.com u mingħand il-ħwienet ewlenin tal-kotba.